

## Reglur um próvtøkur Góðkendar av setursráðnum janu ar 1990

### Undan próvtøku

#### Innskriving til próvtøku

Innskriving til allar próvtøkur fer fram á innskrivingarblaði til fyrisitingina á deildini, ið eftirkannar, at lesandi hevur rætt til at fara upp til próvtøku.

Innskrivingarfreistin er henda:

#### Føroyamálsdeildin:

summarpróvtøka 1. mars

vetrarpróvtøka 1. oktober

#### Søgu- og samfelagsdeildin:

Allir studentar, sum eru innskrivaðir til eina útbúgving er eisini tilmeldaðir til tær próvtøkurnar, sum hoyra til.

#### Náttúruvísindadeild:

Tá studentur árliga skrivar seg inn á eina útbúgving, verður viðkomandi samstundis innskrivaður til próvtøku í øllum lærugreinunum, ið verða undirvístar á útbúgvingini í lestrarárinum, ið innskrivingin fevnir um.

Núverandi skjalið **Máttan um innskriving** verður samsvarandi hesum broytt til **Máttan um innskriving til útbúgving ella stakgreinir og til próvtøkur í øllum lærugreinum, ið innskrivingin fevnir um**

Tá studentur verður innskrivaður og upptikin sum stakgreinalesandi, er studenturin samstundis innskrivaður til próvtøku í hvørji lærugrein, ið innskrivingin fevnir um.

Um studentur ikki møtir til próvtøku og ikki hevur meldað frá henni í seinasta lagi vikudagin undan próvtøkudegnum, verður viðkomandi skrásettur fyri eina fullgilduga próvtøkuroynd við próvtalinum 00.

Innskrivingarfreistirnar eiga at verða hildnar, og bert í serligum føri kann loyvi verða givið til at fara til próvtøku, tá ein skrivar seg ov seint inn, og skulu orsakirnar til ov seina innskriving tá vera givnar skrivliga.

### Farloyvi

Lesandi, ið hevur farloyvi frá lestri sínum kann vanliga ikki fara upp til próvtøku í farloyvistíðini.

### Undantaksloyvi frá regluni um 3 umfør

Lesandi, ið ikki hevur staðið próvtøku í ávísari lærugrein 3 ferðir kann ikki fara upp aftur til próvs í hesi grein og verður at rokna sum farin av fróðskaparsetrinum. Tó kann megindeildarráðið loyva einum at fara upp eina 4. ferð, um so er, at vælgrundað umsókn verður givin inn.

### Eftirlit við próvtøkuinnskriving

Fyrisitingin ger yvirlit yvir tær innskrivingar, sum eru innkomnar rættstundis. Um skeivleikar skal hin lesandi siga frá hjá fyrisitingini.

**Próvtøkudagar**

Í seinasta lagi 14 dagar eftir tilmeldingarfreistina verður kunngjørt, nær skrivligu próvtøkurnar verða hildnar.

**Afturtøka**

Freistin fyri at taka seg aftur frá próvtøku er í seinasta lagi vikudagin fyri fyrsta próvtøkudag í viðkomandi lestrargrein.

Afturtøka skal verða fráboðað skrivliga til fyrisitingina, og kann hin lesandi krevja kvittan fyri afturtøkuna.

Ov sein afturtøka telur sum próvroynd.

Freistin fyri at taka seg aftur skal vera kunngjørd á deildunum.

**Sjúka áðrenn próvtøkuhald**

Er sjúka orsök til, at lesandi kann ikki koma próvtøkudagin, eigur tað at verða skrivliga fráboðað sum skjótast saman við læknaváttan og áheitan um, at fráveran ikki verður roknað sum próvroynd.

**Próvtøka fyri lesandi, ið eru brekað**

Eftir áheitan frá lesandi, ið eru brekað, kann verða skipað fyri serligum tiltøkum í sambandi við próvroynd, sum t.d. longdari tíð ella serhøli.

Umsókn við próvtilfari eigur tá at verða innkomin saman við innskrivingini.

**Próvtøkuhøli**

Skrivligar próvtøkur kunnu verða hildnar í hølum fróðskaparsetursins ella í øðrum hølum uttanseturs og verður at kunngerast í góðari tíð framman undan próvtøkudegnum.

Loyvi kann verða givið til at nýta skrivimaskinu til próvtøkuna, um so er, at høli eru til.

**Fyrisitingarligar próvtøkufyrirreikingar**

Viku fyri próvtøkudagin letur avvarðandi deild próvtøkufyrisitingini:

uppgávurnar í so mongum eintøkum, sum lesandi eru, ið hava skrivað seg inn, og haraftrat eitt eintak til próvtøkueftirlitið fyriuttan frumritið saman við skrá yvir innskrivingina við neyðugum upplýsingum, alt í afturlatnum bjálva. Harafturat skal makaprent av hesi skrá vera heft í einum eintaki uttan á bjálvan til kunningar hjá próvtøkufyrisitingini.

**Við próvtøku****Skrivlig próvroynd**

Við skrivligu próvtøku ansar próvtøkueftirlitið eftir,

- a) at tey, ið eru til próvroynd, fáa rætta arbeidsborðið,
- b) at neyðugt tilfar er tøkt á arbeidsborðinum við próvtøkuna,
- c) at røttu uppgávurnar verða útflyggjaðar,
- d) at tað í ivamálum kann verða kunnað um røttu fyriskipanirnar,
- e) at svaraðu uppgávurnar verða innheintaðar,
- f) at tey, ið eru til próvroynd, kunnu sleppa á vatnhús o.t. uttan ampa,
- g) at tey, ið eru til roynd eftir ætlan kunnu halda royndina uttan tvørleikar.

Ynskir ein samband við próvtøkueftirlitið, gerst tað við at rætta upp hond.

**Møting**

Próvtøka byrjar vanliga kl. 09.00.

Tey lesandi eiga at koma í seinasta lagi eitt korter undan.

Støða verður í hvørjum einstøkum føri tikin til, um ein lesandi, ið møtir ov seint eftir at próvtøkan er byrjað, kann sleppa inn. Er nakar av teim, ið eru til próvtøku farin út úr próvtøkuhølinum aftan á at uppgáurnar eru útflýggjaðar, er ikki møguligt at koma inn, uttan so, at hin útfarni hevur verið undir stöðugum eftirliti. Heldur ikki kann tann, ið kemur seinni enn 1 tíma eftir byrjan, sleppa inn. Tann, ið kemur ov seint, fær ikki lagt aftrat tíðini fyri tað, sum mist varð.

Próvtøkueftirlitið ber saman við innskrivingarskránnar og merkir av, hvørji lesandi eru komin til próvroyndina.

Tá royndin er endað undirritar próvtøkueftirlitið innskrivingarskránnar.

**Hjálparamboð**

Í lestrarætlanum fyri hvørt nám sær skal verða sagt frá, hvørji hjálparamboð loyvt er at hava við sær til royndirnar, og kunngerð um hetta skal eisini vera sligin upp uttan fyri próvtøkuhølini.

Lesandi mugu sjálv kunna seg um hesi viðurskipti og hava við sær loyvu amboðini. Loyvt er ikki við próvroyndina at læna frá øðrum enn próvtøkueftirlitinum.

Lesandi hava skyldu til at lata frá sær til próvtøkueftirlitið øll amboð o.t., ið ikki eru loyvd og sum tey hava við sær inn í próvtøkuhølini. Annars eru tey í vanda fyri burturvísing.

**Tubbaksroyking**

Tað er ikki loyvt at festa sær í inni í próvtøkuhølunum, men hetta kann bera til uttanfyri, um so er, at próvtøkueftirlitið loyvir tað.

**Við próvtøkuborðið**

Skrivpappír verður útflýggjað og ein stutt leiðbeining. Próvtøkueftirlitið skoytir uppí stutta munnliga leiðbeining. Tá øll eru sessað, verða uppgáurnar býttar út, og tá øll hava fingið sínar uppgávur, telur tíðin, og arbeiðsfriður eigur at ráða.

Til tess at fáa greiðu á møguligum skeivleikum í uppgávnunum av týðningi fyri próvtøkuna er møguleiki fyri at fáa fatur á ábyrgdarhavandi læraranum fyrsta hálva tíman eftir byrjan. Lærarin, ið verður boðsendur um próvtøkueftirlitið, má einans svara ivasurningum um orðingina í uppgávnunum og ikki svara øðrum spurningum.

**Sjúka við próvtøkuhaldið**

Um ein gerst sjúkur við próvtøkuna kann verða boðað frá til eftirlitið, ið kann fylgja viðkomandi útum eitt stutt bil.

Verður hin sjúki noyddur at gevast við royndini, skal uppgávan við avrikum latast inn og kann fáa átekning eftirlitsins um, at viðkomandi er givin fyri sjúku. Vil hin lesandi sleppa til sjúkraroynd, skal læknávátan verða latin megindeildarráðnum.

**Um at fara frá próvtøku**

Fer ein úr próvtøkuhølinum av eini av hesum orsøkum:

- a) hin lesandi vil ikki at svara uppgávuni,
- b) hin lesandi er liðugur at svara uppgávuni, áðrenn tíðin er farin,

c) aðrar próvtøkur fara fram samstundis í sama høli, ið vara longur enn eins egna, má hin lesandi fara úr hølinum uttan at órógvast.

Samleikateigarnir á svartilfarinum skulu vera fyltir út, áðrenn ein fer úr hølinum.

Lesandi kann vanliga ikki fara úr hølinum fyrr enn 1 tíma eftir, at próvroyndin byrjaði, um so er at onkur lesandi ikki er møttur rættstundis.

Eingin lesandi má fara frá borðinum uttan at boða eftirlitinum frá og lata frá sær uppgávusvørini ella í minsta lagi kápuna við teigunum útfyltum.

### **Próvtøkutiðin lokin**

Tá svartíðin er farin, savnar próvtøkueftirlitið uppgávusvørini, og eiga tey lesandi at steðga á, til alt er í lagi. Er nakar farin út úr hølinum við uppgávusvørinum, verður tilfarið ikki próvdømt, men hetta telur kortini sum ein próvroynd.

### **Próvtøkuúrslit**

Úrslitið av próvtøkuroynd í eini lestrargrein verður vanliga kunngjørt beint eftir lidna próvdøming.

### **Munnlig roynd**

Dagurin fyri munnliga próvroynd skal verða kunngjørdur við uppslagi á deildini í seinasta lagi 3 dagar fyri próvtøkudagin.

### **Próvtilfarið til dømingar**

Próvtøkueftirlitið handar próvtøkufyrisitingini uppgávusvørini o.a. beint eftir at próvtøkan er lokin.

Próvtøkufyrisitingin sær síðan til, at uppgávusvørini verða sum skjótast í innskrivaðum posti send til próvdómara/-r og lærara/-r at døma.

Uppgávusvørini eiga at verða send próvtøkufyrisitingini aftur sum skjótast við próvtølunum færdum á próvtøkuinnskrivingarblaðið og undirskriftum frá próvdómara og lærara og verður kunngjørt smb. pkt. 2.9 omanfyri.

### **Kærur**

Kæra um próvtøkuhald skal vera skrivlig, grundgivin og latin avvarðandi megindeildarráð í seinasta lagi viku aftan á tann dag, sum próvtøkuúrslitið er kunngjørt.

### **Endurpróvtøka og sjúkrapróvtøka**

Endurpróvtøkur verða hildnar eftir umsókn og við loyvi frá deildarleiðslu. Seinast givna próvtal verður at galda.

Fyri sjúkrapróvtøku er tað sama galdandi.

### **Próvskjøl**

Endalig próvnbrøv verða skrivað, tá ið próvtøl fyri lidna útbúgving eru tøk. Próvtalslistar verða skrivaðir, tá ið ein gevst ella setir fram áheitan um tað.

### **Goyming av uppgávusvørum**

Uppgávusvørini verða goymd í 5 ár og kunnu tá verða fyribeind.